
Rama Geeta Govinda

—
—
ರಾಮಗೀತಗೋವಿಂದಂ
—
—

Document Information



Text title : Rama Geeta Govinda

File name : rAmagItagovindam.itx

Category : raama, kRitI, gItam, aShTaka

Location : doc_raama

Author : Jayadeva Kavi

Transliterated by : Keshavchaitanya Kunte

Proofread by : Keshavchaitanya Kunte

Latest update : July 9, 2023

Send corrections to : sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

July 9, 2023

sanskritdocuments.org



ರಾಮಗೀತಗೋವಿಂದಂ



(ಕವಿ ಜಯದೇವವಿರಚಿತಂ ರಾಗಕಾವ್ಯಂ)

.. ಶ್ರೀಃ ..

.. ಶ್ರೀಗಣೇಶಾಯ ನಮಃ ..

.. ಶ್ರೀರಾಮಚಂದ್ರಾಯ ನಮಃ ..

ಪ್ರಥಮಸ್ತಂಭಃ 1 ಸಾನಂದರಘುನಂದನಃ

ಅಷ್ಟಪದೀ 1 ಗೀತಂ ಪ್ರಥಮಂ

ಜಯ ಜಯ ರಾಮ! ಹರೇ .. ಧೃ...
ಸ್ತೃ ತಿವೇದಾದ್ಯುದ್ಧಾರಕ ಜನತಾರಕ ಏ .
ಶಂಖಸುಮನ ಸುರವಂದ್ಯ .. 1..
ನಮದಾಖಂಡಲಶೇಖರ ಧೃತಮಂದರ ಏ .
ಸಂತತಜಗದಾಧಾರ .. 2..
ಹೇಮನಯನಸಂಹಾರಣ ಖಲದಾರಣ ಏ .
ಭುವನಾನಂದ ಮುಕುಂದ .. 3..
ಕನಕಕಶಿಪುತನುಘರ್ಷಣ ಘನಕರ್ಷಣ ಏ .
ಧೃತಜಗತೀವರಭಾರ .. 4..
ಚರಣಸಲಿಲಕೃತಪಾವನ ಬಟು ವಾಮನ ಏ .
ಅಜಿನದಂಡಧರ ದೇವ .. 5..
ಕ್ಷತ್ರಿಯವಂಶನಿಕಂದನ ಭೃಗುನಂದನ ಏ .
ಕರಕೋದಂಡಕುಠಾರ .. 6..
ವಿಹಿತಸುಜನಸಂಭಾವನ ಜಿತರಾವಣ ಏ .
ರಘುಕುಲಕಮಲದಿನೇಶ .. 7..
ಮುರಚಾಣೂರವಿನಾಶಕ ರಿಪುಶಾಸಕ ಏ .
ಸಿಂಧುಸುತಾಸಂಚಾರ .. 8..
ವೇದವಿಹಿತವಿಧಿಖಂಡನ ಸುರಮಂಡನ ಏ .

ದನುಜಭೇದಕರ ದೇವ .. 9..
 ಯವನವಿದಾರಣ ದಾರುಣ ಹಯವಾಹನ ಏ .
 ಧೃತಕರವಾಲ ಕರಾಲ .. 10..
 ಶ್ರೀಜಯದೇವವಿಧಾಯಕ ಯುತಶಾಯಕ ಏ .
 ಕುರು ಕುಶಲಂ ಪ್ರಣತೇಷು .. 11..

ಅಷ್ಟಪದೀ 2 ಗೀತಂ ದ್ವಿತೀಯಂ

ವಂದೇಽರವಿಂದ ನಯನಾಂಬುದಾಭ ಕಮನೀಯ ಮೂರ್ತಿಧರ ಪದ್ಮನಾಭ .. 1..
 ಕೋದಂಡ-ಕಲಾ-ಕೌತುಕ-ನಿಧಾನ ಪಾಖಂಡ-ವಿಖಂಡನ ಗರುಡಯಾನ .. 2..
 ಕಲ್ಪಾಂತಕೋಲ ಕರುಣಾವತಾರ ಕಲ್ಯಾಣ ಕಮರಕೃತ ಕರ್ಣಧಾರ .. 3..
 ಮಾಯಾವಿಲಾಸ ನಾನಾರೂಪ ಕುಂದಾಮದಶನ ಜಯದೇಕ ಭೂಪ .. 4..
 ರಾಜಾಧಿರಾಜ ವೀರಾಧಿವೀರ ರಣಕರ್ಮಕುಶಲ ಬಲಗುಣಗಭೀರ .. 5..
 ತ್ರಿಶಿರ ಖರ ದೂಷಣ ದೂಷಣಾಂತ ಅಜ ನಿರ್ವ್ಯಲೀಕಗೋತೀತ ಕಾಂತ .. 6..
 ಬ್ರಹ್ಮಾದಿ ದೇವಗಣ ಪೂಜ್ಯಪಾದ ವಿಭ್ರಾಜ್ಯಮಾನ ವಿಸ್ಮಿತ ವಿಷಾದ .. 7..
 ಜಯದೇವ ಭಣಿತಮಯ ಶಸ್ತ್ರವರ್ಮ ವಿದಧಾತು ಸದಾ ಪ್ರಣತೇಷು ಶರ್ಮ .. 8..

ಅಷ್ಟಪದೀ 3 ಗೀತಂ ತೃತೀಯಂ

ರಮ್ಯಬಾಲರೂಪಂ ರಾಮಮಭಿರಾಮಮಹಮೀಡೇ .
 ರಾವಣಾಭಿಭವಪರಿತಪ್ತಸುರಸಿದ್ಧಗಣಯಾಚಿತಂ ಜಯತಿ ವರಮೀಡೇ .. 1..
 ಇಂದ್ರನೀಲಾಭತನುಮತನುಶತಕೋಟಿರುಚಿಮಿಂದುಮುಖಚಂದ್ರಮುರಹಾರಂ .
 ಕೌಸ್ತುಭಾಮುಕ್ತಕಂಧರಮರುಣಪಾಣಿಪದಮಂಬುರುಹನಯನಮಲಿತಾರಂ .. 2..
 ಕಂಬುನಿಭಕಂಠಮತಿನೀಲಚಿಹುರಾವಲೀವಿಜಿತ ಜಲಬಾಹಸಂಘಾತಂ .
 ಗೂಢತರಜತ್ರುಮಾಜಾನುಭುಜದಂಡಧರಮುರಸಿ ಭೃಗುಚರಣಜಲಜಾತಂ .. 3..
 ವಿವಿಧಮಣಿಚಿತ್ರಹೇಮಾಭರಣಭುಷಿತಂ ಹೇತಿಸಂವಿಹಿತಜಯಗಾನಂ .
 ಮಂದಮಂದಸ್ಮಿತ ಬಂಧುವಿಪಾಸಧರೇ ಪಂಕಗಾಮಿತ್ರಚರಯಾನಂ .. 4..
 ಕನಕಮಯಪಟ್ಟಮಂಡಿತಲಲಾಟಸ್ಥಲಂ ಕುಂದಕುನ್ಮಮಾಭರದಭಾಸಂ .
 ರುಚಿರಮಖಸೂತ್ರಭೃತಮಿಂದಿರಾಸಂಕುಲಂ ಪೀತಕೌಶೀಯಶುಭವಾಸಂ .. 5..
 ಸುಖದನಾಸಾಪುಟಂ ಶೀಲಕರುಣಾಕರಂ ಸಖ್ಯಸಂಕಲ್ಪಮಹಿತಲ್ಪಂ .
 ದಾನವಾನನೀಕಮತೇಭಪಂಚಾನನಂ ವಿಹಿತಪಲದಿವಸಯುಗಕಲ್ಪಂ .. 6..
 ಕೋಶಲಾಧೀಶಜಾಯಾದಿಶಿಶುಶೋಕಹರಮಮ್ನುತಂ ವೀಕ್ಷ್ಯ ಕೌಸಲ್ಯಾ .
 ಅವದದಿತಿ ರೂಪಮಧುನಾ ಜಹಿಹಿ ಕೇಶವ ತ್ರಾಹೀ ಮಾಮಪಗತಶಲ್ಯಾ .. 7..

ಪಠತಿ ಯಾ ಜ್ಞಾನಮಜ್ಞಾನತಿಮಿರಾಪಹಂ ವೈಷ್ಣವಂ ತ್ರಿಜಗದತಿಸಾರಂ .
ಭಾವುಕಂ ಚಾರು ಜಯದೇವಕವಿನಿರ್ಮಿತಂ ಯಾತಿ ಭವಸಿಂಧುಪರಪಾರಂ .. 8..

ಅಷ್ಟಪದೀ 4 ಗೀತಂ ಚತುರ್ಥಂ

ರಾಮವದನಮತಿಮಂಜು ವಿಲೋಕಯ .
ಶಾರದ-ಕೋಟೀ-ಶಶಿನಮಿವ ನಿರ್ಮಲಮಕ್ಷೀಚಕೋರಂ ರೋಪಯ .. 1..
ಭೃಕುಟಿ-ಕುಟಿಲ-ಧನುರ್ವಲಿತಂ ನವಕುಂಕುಮ-ತಿಲಕಲಲಾಟಂ .
ಸುಹೃಯ-ಹೃದಯ-ವಿಶೋಕಕರಂ ಕರುಣಾಮಯ-ನಯನ-ವಿಪಾಟಂ .. 2..
ಕ್ಷೀರಪಯೋನಿಧಿ-ವೀಚಿವಿನಿಂದಕ-ವಿಶದಮನೋಹರ-ಹಾಸಂ .
ಕುಂದಕುಸುಮ-ಕಮನೀಯಲಸದ್ರಶನಾವಲಿ-ಕಿರಣ-ವಿಕಾಶಂ .. 3..
ನಾಗಲತಾರಸ-ರಾಗಧರಾಧರ-ಪಲ್ಲವಮಯಹೃದಿ-ಹಾಸಂ .
ಕೀರಮುಖಾಕೃತಿ ಧೀರಸುಗಂಧ-ಸಮೀಕರಣ-ನಾಸಾವಾಸಂ .. 4..
ನಾನಾರತ್ನ-ವಿಚಿತ್ರ-ಹಿರಣ್ಮಯ-ಮುಕುಟ-ವಿಭಾಗಮತೋಲಂ .
ಮಕರಾಕಾರ-ಕನಕಕುಂಡಲ-ಯುಗ-ಚಲನ-ವಿಭಾಸಿ-ಕಪೋಲಂ .. 5..
ಕಂಬು-ರುಚಿರತರ ಕಂಠಮೃದಂಬುನೀಲ-ವಿಜೃಂಭಿತಕೇಶಂ .
ರಘುಕುಲ-ಕೈರವ-ಕಾನನ-ನಿಯತ ವಿಕಾಶಕ-ಚಾರೂ-ನಿಶೇಶಂ .. 6..
ಮಂಗಲಮೋದಕರಂ ಸುಚಿರಂ ನಿಜಭಕ್ತಸತಾಮನುಕುಲಂ .
ಲೋಕಚತುರ್ದಶ-ಪಾಲನದಕ್ಷಮಪಕ್ಷವಿನಾಶಮತುಲಂ .. 7..
ಶ್ರೀಜಯದೇವಕವೇರಿದಮುದಯತಿ ಹರಿಚರಣಸ್ತೃತಿಸಾರಂ .
ಸುಖಯತು ಸಾಧುಜನಂ ಸತತಂ ಕಿಲ ಶಮಯತು ವಿಷಯವಿಕಾರಂ .. 8..

ಅಷ್ಟಪದೀ 5 ಗೀತಂ ಪಂಚಮಂ

ರಾಮಚಂದ್ರ ಕರಕಮಲಮುದಾರಂ .
ಭಜ ಭಜನೀಯಮಮಲಮತುಲಿತರುಚಿ ದಮಿತದನುಜಪರಿವಾರಂ .. 1..
ಧೃತಕೋದಂಡವಿಶಿಖಮಣಿಭೂಷಣಮರುಣಮನೋಹರವೇಷಂ .
ಭಾಗಧೇಯಸೂಚಕವಿಶುದ್ಧತರವಿವಿಧವರ್ಣಶುಭರೇಖಂ .. 2..
ಸ್ಫುರದಂಗುಲಿನಖರಾಜಿವಿರಾಜಿತಮಮರನಿಕರಕೃತರಾಗಂ .
ಮುಕ್ತಾದಲಭೂಷಿತದಲಸಂಕುಲಸರಸಿಜಮಿವ ವರಭಾಗಂ .. 3..
ವರಮಭೀಷ್ಟಮಭಯಂ ದದದದ್ಭೃತಮಾಜಿಕಲಾಸುಪವನಿಂ .
ಅರಿಷಡ್ವರ್ಗಮಧುಪಮದಗಂಜನಮನುಪಮಮಂಜನಹೀನಂ .. 4..
ಧರ್ಮಾದಿಕಫಲನಮಿತಮಹರ್ನಿಶಮಜಶಂಕರಮುನಿಗೀತಂ .

ಕಮಲಾಪಾಣಿಕನಲಲಾಲಿತತಮಮಸುರವಿಘಾತವಿನೀತಂ .. 5..
 ಕಪಿಲಾದಿಕಸನಕಾದಿನಿಷೇವಿತಮಶುಭಶಮನಮತಿಭಾರಂ .
 ವೇದಪುರಾಣಸಕಲಸಮ್ಮತಮಿವ ಸಾದಿತವಿಷಮವಿಕಾರಂ .. 6..
 ಚಿಂತಾಮಣಿಸುರಧೇನುಕಲ್ಪತರುಕೋಟಿದಾನಗುಣಶೀಲಂ .
 ಪ್ರಾಕೃತತತ್ತ್ವ ಪ್ರಪಂಚರೋಗಹರಮಖಿಲಚರಾಚರಲೀಲಂ .. 7..
 ಶ್ರೀಜಯದೇವಭಣಿತಮತಿಮಂಜುಲಮಧುರಮನೋಹರಗಾನಂ .
 ದಿಶತು ಸದಾಮಂಗಲಮತುಲಿತಮಿತಿ ಪರಮಾನಂದನಿಧಾನಂ .. 8..
 ಇತಿ ಶ್ರೀಮದ್ರಾಮಗೀತಗೋವಿಂದೇ ಮಹಾಕಾವ್ಯೇ ಶ್ರೀಜಯದೇವಕೃತೌ
 ಸಾನಂದರಘನಂದನೋ ನಾಮ ಪ್ರಥಮ ಸರ್ಗಃ .

ದ್ವಿತೀಯಸರ್ಗಃ 2 ವಿಜಿತಪರಶುರಾಮೋ

ಅಷ್ಟಪದೀ 6 ಗೀತಂ ಷಷ್ಠಂ

ಪ್ರಣಮಾಮಿ ರಾಮಮನುತ್ವಮಂ ಮನುವಂಶಕಂಜರವಿಂ .
 ಕಂದರ್ಪಕೋಟಿಸಮಾನ-ಸುಂದರರೂಪಮಾದಿಕವಿಂ .. 1..
 ಬ್ರಹ್ಮಾಭಿಧಾನಮಲೇಪಮಜಮದ್ವೈತಮಪ್ರಲಯಂ .
 ಸದ್ರೂಪವಂತಮಬಾಧಿಕಂ ಚಿನ್ಮಾತ್ರಮಂಬುಶಯಂ .. 2..
 ಸತ್ಯಸ್ವರೂಪಮಮೇಯಮಕ್ಷರಮಪ್ರಪಂಚಗತಂ .
 ಅವ್ಯಕ್ತಮಪ್ರತಿಮಂ ನಿರೀಹಮಖಂಡಮೀಶಮತಂ .. 3..
 ಸ್ಮೃತಿವೇದಹರಶಂಕಾಸುರಪ್ರತಿಘಾತದಕ್ಷತರಂ .
 ಕ್ಷೀರೋದಮಥನಮಹಾಗಮಂದರಪೃಷ್ಠಭಾಗಧರಂ .. 4..
 ಉತ್ತಂಗರದಶಿಖರೇಣ ಚಾಯತಭೂಮಿತೂಲಕರಂ .
 ಪ್ರಲ್ಠಾದಪಾಲಕಮಸುರಕಾಲಕಮಭ್ರಭೇದಧರಂ .. 5..
 ಕೋದಂಡಬಾಣಕುಠಾರಕರತಲಮಖಿಲಬಾಹುಜಹಂ .
 ಸಾಕೇತಭೂಪತಿನಂದನಂ ಸತ್ಯಾದಿಬಾಹುವಹಂ .. 6..
 ಜಲದಾಭಮಿಂದುನಿಭಾನನಂ ಕಿಂಜಲ್ಕಪಾತಪಟಂ .
 ಮಣಿಚಿತ್ರಹೇಮಕಿರೀಟಭೂಷಿತಚಾರುಭಾಲತಟಂ .. 7..
 ಇತಿ ಪಠತಿ ಯೋ ರಘುವೀರವರ್ಣನಮುಜ್ಜ್ವಲಂ ಸುಚಾರಂ .
 ಜಯದೇವನಿರ್ಮಿತಮಿತ್ಯನೂಪಮಮೇತಿ ಮೋದಭರಂ .. 8..

ಅಷ್ಟಪದೀ 7 ಗೀತಂ ಸಪ್ತಮಂ

ಜಯತಿ ವಿದೇಹನಗರಮನುರೂಪಂ .
 ದಿಶೀದಿಶೀ ರಾಜಮಾನಚಾಮೀಕರರಚಿತವಿವಿಧಮಣಿಯೂಪಂ .. 1..
 ರುಚಿರಲತಾತರುಸುಮನವಾಟಿಕಾವಾಪೀಕೂಪತಡಾಗಂ .
 ವಪ್ರವಲಯಪರಿಖಾವೃತಮಭಿನವಚಿತ್ರಮುದಯದನುರಾಗಂ .. 2..
 ಶೇಷಭಯಂಕರವೇಶನ್ಯಪತಿದುರ್ಧರ್ಷಮಹೇಶಪಿನಾಕಂ .
 ಮಣಿಮಯಸೌಧಸಮೂಹಮುದಗ್ರಮರುಚ್ಚಲವಿಶದಪತಾಕಂ .. 3..
 ತೋರಣನಿಕರಕಿರಣಸಂಚಾರವಿನಿಂದಿತಸುರಪತಿಚಾಪಂ .
 ಆಹುತಿಗಂಧಸಹಿತಮಖಧೂಮವಿಧೂತಸಕಲಜನಪಾಪಂ .. 4..
 ಗಜರಥತುರಗಪದಾತಿವಿಘಟ್ಟವಿಶೃಂಖಲಶಬ್ದಮುದಾರಂ .
 ಶಾರದವಿಧುಸಂಕಾಶವಿಕಾಶಕನಕಕಲಶಾಶ್ರಿತತಾರಂ .. 5..
 ಪಂಡಿತಸುಮತಿಸುಶೀಲಸುಧರ್ಮಸುಕರ್ಮಮನುಜಪರಿವಾರಂ .
 ಪತಿಪದಪದ್ಮನಿಹಿತನಿಜಚಿತ್ತಚತುರಸುಂದರಪುರದಾರಂ .. 6..
 ಸುಖದವಿತಾನಮನೇಕತಪೋಧನಭೂಷಿತಮತಿಶಯಲೋಭಂ .
 ಪಂಕಜಯೋನಿವಿನಿರ್ಮಿತಮಿವಕೃತ ಸಂತತಮಾನಸಲೋಭಂ .. 7..
 ಶ್ರೀಜಯದೇವಕವೇರುದಿತಂ ಮಿಥಿಲಾಪುರಗೀತಮಶೋಕಂ .
 ಮಂಗಲಮೋದಭರೇಣ ಕರೋತು ಸದಾಮುದಿತಂ ಜನಲೋಕಂ .. 8..

ಅಷ್ಟಪದೀ 8 ಗೀತಮಷ್ಟಮಂ

ಪರಶುರಾಮಮವಲೋಕ್ಯ ಸಕೋಪಂ .
 ರಘುಪತಿರಭಿಜಹರ್ಷ ಯುಗಬಾಹುವಿಹಿತಬಹುಬಾಹುಜಲೋಪಂ .. 1..
 ಭೃಕುಟೀಕುಟಿಲಮರುಣವದನಂ ರದಖಂಡಿತರದಪರಿಧಾನಂ .
 ದಧತಮಿವ ದ್ಯುಮಣಿಂ ಶಶಿನಂ ಸಕುಜಂ ಸಸಿತಂ ಕೃತಮಾನಂ .. 2..
 ರುಚಿರಜಟಾಮುಕುಟದ್ಯುತಿಪುಂಜವಿಭಾಸಿಮನೋಹರಭಾಲಂ .
 ಪಾಣಿಸರೋಜನಿಹಿತಶರಚಾಪಕುಠಾರಮತೀವಕರಾಲಂ .. 3..
 ಏಕಕವಿಂಶತಿವಾರಮಹಾವಿಜಯಸ್ಫುಟಶಂ ಗಜಲೇಖಂ .
 ಭೂತಿವಿಭೂಷಿತವಿಗ್ರಹಭಾಗಮನೂಪಮರೂಪಮಶಷೇಂ .. 4..
 ಲಲಿತಸುಮೇರೂವಲಯಪರಿವೀತಮುಮಾಪತಿಶಿಷ್ಯಮುದಾರಂ .
 ಚಂದ್ರವಿಶದಮಖತಂತುಸಮೇತಮಲಿಪ್ರಭನಿಶ್ಚಲತಾರಂ .. 5..
 ಅಸ್ತಶಸ್ತ್ರಸಂಭೂತಮಹಾವ್ರಣವಕ್ಷಸಮಾಹವಧೀರಂ .
 ಕಟಿತಟಯುಗಲನಿಷಂಗಧರಂ ಜಲವಾಹಕಶಬ್ದಗಭೀರಂ .. 6..

ಶಿವಶಿವಮಂತ್ರಮಮುಂ ಜಪಮಾನಮರಿಕ್ಷಯಹೇತುಂ .
 ದರ್ಭಪಟೀಮೃಗಚರ್ಮಯುತಂ ಭೃಗುವಂಶಮನುತ್ತಮಕೇತುಂ .. 7..
 ಶ್ರೀಜಯದೇವಕವೇರುದಿತಂ ದ್ವಿಜರಾಜಮಹಾಭಟರೂಪಂ .
 ಪೂರಯತು ಪ್ರಣತಸ್ಯ ಜನಸ್ಯ ಮನೋರಥಮಾಮನುರೂಪಂ .. 8..

ಅಷ್ಟಪದೀ 9 ಗೀತಂ ನವಮಂ

ಜಯ ರಾಮಚಂದ್ರ ಕಮಲಾವಿಹಾರ .
 ಜಯ ಕೋಶಲೇಶ ಕರೂಣಾವತಾರ .. 1..
 ರಘುವಂಶ-ಕಮಲ-ಕಾನನ-ದಿನೇಶ .
 ಕಂದರ್ಪಕೋಟೀ ಕಮನೀಯವೇಶ .. 2..
 ಕಾಲಾಗ್ನಿಸದೃಶಕೋಪಾತಿರೇಕ .
 ಗಂಧರ್ವಗೀತಪೂರಿತವಿವೇಕ .. 3..
 ರಜನೀಚರ-ಪ್ರಕರ-ವಿಪಿನದಾವ .
 ವೇದಾಂತವೇದಗಣಭಣಿತಭಾವ .. 4..
 ವಾಗೀಶ ಸರ್ವವಿದ್ಯಾವಿಚಾರ .
 ಬ್ರಹ್ಮಾದಿವಂದ್ಯ ಹೃತಭೂಮಿಭಾರ .. 5..
 ಮದಮೋಹಕಾಮ-ಪನ್ನಗಖಗೇಶ .
 ಶರದಿಂದುನಿಭಾನನ ಕುಟಿಲಕೇಶ .. 6..
 ತಡಿದಾಭವಸನ ರಮಣೀಯಹಾಸ .
 ಕುಂದಾಭದಶನ ಮಾಯಾವಿಲಾಸ .. 7..
 ಜಯದೇವ ವಿನಯಮತಿಶಯಮವೇಹಿ .
 ನಿಜಚರಣಕಮಲಮಧುಮೇವ ದೇಹಿ .. 8..
 ಇತಿ ಶ್ರೀಮದ್ರಾಮಗೀತಗೋವಿಂದೇ ಮಹಾಕಾವ್ಯೇ ಶ್ರೀಜಯದೇವಕೃತೌ
 ವಿಜಿತಪರಶುರಾಮೋ ನಾಮ ದ್ವಿತೀಯಃ ಸರ್ಗಃ .

ತೃತೀಯಸರ್ಗಃ 3 ಜಗನ್ನಿವಾಸಃ

ಅಷ್ಟಪದೀ 10 ಗೀತಂ ದಶಮಂ

ಶ್ರೀರಾಮರೂಪಮನೂಪಮಂ ಪಶ್ಯಾಮಿ ತಾಪಹರಂ .
 ಜಲೇಂದ್ರನೀಲಮಣಿ ಪ್ರಭಂ ಶರದಿಂದುವಕ್ತೃಧರಂ .. 1..
 ಕನಕಾಸನೇ ಮಣಿಮಂಡಪೇ ಸಪರಿಚ್ಛದೇಽಧಿಗತಂ .

ಜನಕಾಽಧಿರಾಜಸುತಾಸಮೇತಮಶೇಷಯೋಗಿಮತಂ .. 2..
 ಚಪಲಾವಿಭೂಷಿತಸಜಲಜಲಧರಮಿವ ಮನೋಹರಣಂ .
 ಕಿಂಜಲ್ಕಪಾತದುಕೂಲಸಂಕುಲಮಿಂದಿರಾರಮಣಂ .. 3..
 ಕೇಯೂರಕುಂಡಲಮುಕುಟಕಂಕಣಮುದ್ರಿಕಾರುಚಿರಂ .
 ಮುಕ್ತಾಭರದನಮನಂಗಸುಂದರಮಂಗುಲೀರುಚಿರಂ .. 4..
 ವಿದ್ಯಾವಿಚಾರಣದಕ್ಷಮಚ್ಛಮಪಕ್ಷಪಕ್ಷಕರಂ .
 ಕಲ್ಯಾಣಭಾಜನಮೀಶ ವಂದಿತಮೀತಿಶರಂ .. 5..
 ಆಜಾನುಬಾಹುಮುದಾರವಿಕ್ರಮಮರ್ಕಕೋಟಿರುಚಂ .
 ನಿಃಶೇಷಲಕ್ಷಣಲಕ್ಷಣೀಯಮಪಾಸ್ತರೋಗಶುಚಂ .. 6..
 ಮಂದಾರಮಲ್ಲೀಕುಂದತುಲಸೀದಾಮಸಂವಲಿತಂ .
 ಶ್ರೀವತ್ಸಾಚಿಕ್ಷಿತವಕ್ಷಸಂ ಸ್ವರ್ಣೋಪವೀತಚಿತಂ .. 7..
 ಜಯದೇವಭಾಷಿತಮಷ್ಟಪದಮಂಹೋನಿರಾಶಪರಂ .
 ಶ್ರೇಯೋ ದಿಶತ್ಸಖಿಲಂ ಜನಾಯ ನಿಜಾಯ ಲೋಕವರಂ .. 8..

ಅಷ್ಟಪದೀ 11 ಗೀತಮೇಕಾದಶಮಂ

ಸಖೀ ಸಾನುರಾಗಂ ಭಜತು ರಘುವೀರಪದಮೇಕಂ .
 ಸರ್ವಸೌಭಾಗ್ಯಸಂಪತ್ತಿಸಂದೇಹಕರಮಿಂದುಶತಕೋಟಿರುಚಿಸೇಕಂ .. 1..
 ಕೇತುದಂಭೋಲಿರೇಖಾಂಕುಶಚ್ಚತ್ರವರಚಿಹ್ನಮಂಭೋಜಹಾರಂ .
 ಬ್ರಹ್ಮವಾಗೀಶಸನಕಾದಿಮುನಿಸೇವಿತಂ ವೇದವೇದಾಂತಮತಸಾರಂ .. 2..
 ನಮ್ರದಿಕ್ಪಾಲಗಣ ಮೌಲಿಮಣಿಮಾಲಿಕಾಕಾಂತಿವಿಸ್ತರಣಮತಿಶೋಭಂ .
 ಸಿದ್ಧವಿಘ್ನೇಶಯಜ್ಞೇಶವಿನಾಶವಸುತುಷಿತಗಂಧರ್ವಕೃತಲೋಭಂ .. 3..
 ಪೂರಿತಾನಂದಕಾಮಾರಿಶಿರಸಿ ಸ್ಫುರದ್ವಿಮಲಗಂಗೌಘಜಟಸಿಕ್ತಂ .
 ಶಾಪವಶಗೌತಮೀಪಾಪಪರಿಣಾಮಹರಮರುಣಮುದ್ಯೋತದ್ಯುತಿರಕ್ತಂ .. 4..
 ಅಂಜನೀನಂದನಪ್ರೇಮಕಾಸಾರಸರಸೀರುಹಂ ಯೋಗಿಗಣಯತ್ನಂ .
 ಇಂದಿರಾಪಾಣಿಪಾಥೋಜವರಲಾಲಿತಂ ಸದ್ಭ್ರತೃಪಾವನಂ ನಿಪುಣರತ್ನಂ .. 5..
 ವಿಪುಲವಿಸ್ತಾರಸಂಸಾರಸಾಗರತರಣಶರಣಶುಭಕಲ್ಪದೃಢನಾವಂ .
 ಕಾಮಮದಮೋಹಲೋಭದಿಕಾನನಮಹಾವಿಧವಿಷಮತಮದಾವಂ .. 6..
 ದರ್ಶನಾದೇವ ಲೋಕರ್ತಿಶೋಕಾಪಹಂ ರಾಕ್ಷಸಾಭಿಭವಮಭಿರಾಮಂ .
 ಕಾಮತರುಕಾಮಮಣಿಕಾಮಘುಕ್ಮೋಟಿಗುಣದಾನಕರಪರಮವಿಶ್ರಾಮಂ .. 7..
 ಜಯತಿ ಗಂಭೀರಜಯದೇವಕವಿಭಾರತೀ ಪುಣ್ಯದಾ ಶಮಿತಪರಿತಾಪಾ .
 ರಾಜರಾಜೇಂದ್ರ ರಘುವೀರಚರಣಾಂಬುಜಸ್ಮರಣಶುಭಕರಣಗತಪಾಪಾ .. 8..

ಅಷ್ಟಪದೀ 12 ಗೀತಂ ದ್ವಾದಶಂ

ವಿಹರತಿ ಹರಿರಿಹ ಸರಯೂಕೂಲೇ .
 ಪದ್ಮರಾಗಚಾಮೀಕರಮರಕತಬದ್ಧವಿವಿಧತರುಕುಲೇ .. 1..
 ಸಾದರಮಜ್ಜದಮಿತಯುವತೀಕುಚಕುಂಕುಮಪಿಂಗಲನೀರೇ .
 ಶಮದಮಾದಿಸಾಧನವಿವೇಕವಶಮುನಿಜನಸಂಕುಲತೀರೇ .. 2..
 ವಿಲಿಖಿತಮಕರನಿಶಾಕರ ದಿನಕರಚಂಚಲ ವಿಶದಪತಾಕೇ .
 ದಿವ್ಯಾಸನವಿಶೇಷಪೂರಿತದೂರೀಕೃತದುರಿತವಿಪಾಕೇ .. 3..
 ಸಾರಸಜಲಕೋಯಷ್ಟಿಮರಾಲಕಚಕ್ರವಿಜೃಂಭಿತನಾದೇ .
 ಪಂಕರುಹಕೇದಾರವಿಬೋಧನಪರಿಮಲಶಮಿತವಿಷಾದೇ .. 4..
 ಯಾತಾಯಾತತುರಂಗಮತಂಗಜಕರಭಮನುಜರಥಯಾನೇ .
 ದಿಶಿದಿಶಿ ನಿಜವಿಶ್ರಾಮಕಾಮಬಹುವಿರಚಿತರುಚಿರವಿತಾನೇ .. 5..
 ರಾಜದನೇಕಲವಂಗಲತಾವಲೀಮುನಿಪಾದಪಚೂತೇ .
 ಭ್ರಾಜಿತತುರಂಗತರಂಗವಿಕಾಶಲಸತ್ಪುಲಸೀದಲಪೂತೇ .. 6..
 ದೇವಗೃಹೈರಭಿತಃ ಸ್ಫುರತಿ ಪ್ರಣವಾದಿಕಮಂತ್ರವಿಚಾರೇ .
 ಧ್ಯಾನಪರಾಯಣಸಿದ್ಧಸಮೂಹ-ನಿರಾಕೃತವಿಷಯವಿಕಾರೇ .. 7..
 ಶ್ರೀಜಯದೇವಕವೇರುದಿತಂ ಸರಯೂಸರಿದುಜ್ಜಲಗಾನಂ .
 ಸರ್ವಸತಾಮನಿಶಂ ಭವತು ಪ್ರಿಯದಂ ಸುಖಮೋದನಿಧಾನಂ .. 8..

ಅಷ್ಟಪದೀ 13 ಗೀತಂ ತ್ರಯೋದಶಂ

ಶೃಣು ಮಮ ವಚನಮಿದಂ ನೃಪಭೂಷಣ
 ಸತ್ಯಸಿಂಧುವಿದ್ಯಾಹತದೂಷಣ .
 ದೇಹಿ ವರಂ ನಾಥ ಜಹಿ ನ ಧರ್ಮಪಥಂ .. 1..
 ದೇವಾಸುರರಣಮಧ್ಯಸಲೀಲಂ .
 ಭಂಗಮಗಮದುತ್ತಮರಥಕೋಲಂ .. 2..
 ನಿಜಕರಮರ್ಪ್ಯ ತತ್ರ ಧೃತಶಾಯಕ .
 ದತ್ತ ವಿಜಯಯಶಸ್ವಯಿ ನಾಯಕ .. 3..
 ಸಮಯಮವಾಪ್ಯ ವದತಿ ವಿಜ್ಞಾನೀ .
 ತಸ್ಮಾದಿಹಿ ನ ನಿನಿಂದಿತವಾನೀ .. 4..
 ಕುರು ಭರತಂ ಕೋಶಲಪುರನಾಥಂ .
 ರಘುಪತಿರೇತು ವಿಪಿನಮುನಿಗಾಥಂ .. 5..
 ನ ತು ತವ ಧರ್ಮಹಾನಿ ನ ಹಿ ಪಾಪಂ .

ತಾಮುಪನಯತಿ ಸಹಿತಮಹಿತಾಪಂ .. 6..
 ಆಕಲಯ್ಯ ಭೂಪತಿರಿಪುಕಲ್ಪಂ .
 ಮನಸಿ ಚಕಾರ ಜೀವಸಂಕಲ್ಪಂ .. 7..
 ಶ್ರೀಜಯದೇವಕರಚಿತರಹಸ್ಯಂ .
 ಸಾಧುಜನಸ್ಯ ತನೋತು ಯಶಸ್ಯಂ .. 8..

ಅಷ್ಟಪದೀ 14 ಗೀತಂ ಚತುರ್ಥಶಂ

ಪಶ್ಯ ಪಶ್ಯ ರಘುವೀರ ಪ್ರಯಾಗಂ ..
 ಮಜ್ಜದಖಿಲಮುನಿಗಣಮತಿರಾಗಂ .
 ಸೀತಯಾ ಸಹ ಸಂತತಮೇತಂ .. 1..
 ನೀಲಪೀತಾಸಿತಚಿತ್ರಪತಾಕಂ .
 ಸುಖಸಮೂಹಶಿಥಿಲೀಕೃತನಾಕಂ .. 2..
 ಸಿಂಹಾಸನಪರಿಪೂರಿತಕೂಲಂ .
 ಜ್ಞಾನಯೋಗಜಪಸಾಧನಮೂಲಂ .. 3..
 ವಾಣೀಜನ್ಮತರಣಿಜಾಸಂಗಂ .
 ನಿಮಿಷಾದೇತಿ ಕಲುಷಮತಿಭಂಗಂ .. 4..
 ಉಪವನವನಭೂಷಿತಮಹಿದೇಶಂ .
 ಸಕಲಕಲಾಕಲ್ಪಿತಶುಭವೇಶಂ .. 5..
 ಮನುಜಾಕಾರಸುರಾಸುರನಾಗಂ .
 ವಿಹಿತನ್ಯಪತಿತಾಪಸವರಯಾಗಂ .. 6..
 ಮುಕ್ತಿಚತುರ್ವಿಧಸುಲಭಮನೂಪಂ .
 ರಾಜಮಾನನಾನಾಮಣಿಯೂಪಂ .. 7..
 ಶ್ರೀಜಯದೇವಭಣಿತಮಿತಿ ಗೀತಂ .
 ಸುಖಯತು ರಾಮಚರಣಮುಪನೀತಂ .. 8..
 ಇತಿ ಶ್ರೀಮದ್ರಾಮಗೀತಗೋವಿಂದೇ ಮಹಾಕಾವ್ಯೇ ಶ್ರೀಜಯದೇವಕೃತೌ
 ಜಗನ್ನಿವಾಸೋ ನಾಮ ತೃತೀಯಃ ಸರ್ಗಃ .

ಚತುರ್ಥಸರ್ಗಃ 4 ಲಂಕಾಪ್ರವೇಶೋ

ಅಷ್ಟಪದೀ 15 ಗೀತಂ ಪಂಚದಶಂ

ಚಿತ್ರಕೂಟಮವಲೋಕಯ ಸೀತೇ .

ಉನ್ನತಶಿಖರಲಿಖಿತಘನಮಂಡಲಮಂಗಲಕರಣವಿನೀತೇ .. 1..
 ಮಂದಾಕಿನೀಪ್ರವಾಹವಿಲಂಘನಚಂಚಲಪಕ್ಷಮರಾಲಂ .
 ವಿಕಸಿತಕುಂದಲವಂಗತಾಲವಲೀಸರಸೀರುಹಮಾಲಂ .. 2..
 ಚಂಪಕಭೂರ್ಜಕದಂಬತಮಾಲಮುನಿದ್ರುಮಭೂಷಿತಮಾಗಂ .
 ವೈರವಿಹೀನಮತಂಗಜಸಿಂಹಮಯೂರಮಹಾವಿಷನಾಗಂ .. 3..
 ಸ್ವಟಿಕಪದ್ಮರಾಗೇಂದ್ರನೀಲಮಣಿಹಾರಕಗೈರಿಕಶೋಭಂ .
 ಶೀತಲಧೀರಸುಗಂಧಸಮೀರಣಮೃಷಿಜನಮಾನಸಲೋಭಂ .. 4..
 ಗವಯಶರಭಹರಿಣೀಹರಿಣಾದನಕಪಿಕುಲವಿಪುಲವಿಹಾರಂ .
 ಇಂಧನದಲಫಲಕುಸುಮದರ್ಭಜಲಹೇತುಕಮುನಿಸಂಚಾರಂ .. 5..
 ಶುಕಹಾರೀತಚಕೋರಶಾರಿಕಾಖಂಜನಕೋಕವಿರಾವಂ .
 ನಿರ್ಝರಶರಣಸಲಿಲಶೀಕರಮರವಿಗತವಿಷಮತರೂದಾವಂ .. 6..
 ಗುಹಾನಿವಾಸಕಿರಾತಹೂಣಖಸವಿರಚಿತವಿಟಪವಿತಾನಂ .
 ವನದೇವೀಸಸತಾಲಸುಸುರರಸಶ್ರುತಿಕೃತಮಂಗಲಗಾನಂ .. 7..
 ಶ್ರೀಜಯದೇವಮಹಾಕವಿನಿರ್ಮಿತಮದ್ಭೂತಭೂಧರಗೀತಂ .
 ಹರತು ಮಲಂ ಸಕಲಂ ಪಠತಾಮನಿಶಂ ಪ್ರಕರೋತು ವಿನೀತಂ .. 8..

ಅಷ್ಟಪದೀ 16 ಗೀತಂ ಷೋಡಶಂ

ದಂಡಕವನಮತಿಚಾರು ಚಕಾಶೇ .
 ಶಾರದೇಂದುನಿರ್ಮಲರುಚಿರಘುಪತಿ ಯಶಸಿ ಜಗತಿ ಸವಿಕಾಶೇ .. 1..
 ನಿರ್ಭಯಕುಂಭಜದಿನಾನಾಮುನಿಜನಕೃತಸಾಧನಯೇಆಗಂ .
 ವಿಗತವೈರಮೃಗದಸ್ಯುಖಗಾದಿಬಲಾಹಕದಾವವಿಯೋಗಂ .. 2..
 ಗೋದಾತರಲತರಂಗವಿಚಿತ್ರಿತರುಚಿರಕೂಲಕೃತಶಾಲಂ .
 ವಿಹಿತನಿವಾಸವಿದೇಹಸುತಾರಘುನಾಥಸುಮಿತ್ರಾಬಾಲಂ .. 3..
 ಖಂಡಿತಕಾಮಸಮಾಕುಲಶೂರ್ಪಣಖಾಶ್ರುತಿಕರಣವಿನಾಸಂ .
 ಖರದೂಷಣರಜನೀಚರಸಹಿತಸಹಸ್ರಚತುರ್ದಶನಾಶಂ .. 4..
 ರಾವಣಶಾಸನಕನಕಹರಿಣಮಾರೀಚನಿಪಾತನಿಧಾನಂ .
 ಸೀತಾಹರಣವಿಲಾಪನಗೃಧ್ರವಿಲೋಕನಸಂಗತಿದಾನಂ .. 5..
 ಯೋಜನಬಾಹುಕಬಂಧಮಹಾಸುರಮಾರಣಪಾವಕಸಂಗಂ .
 ನವಧಾಭಕ್ತಿವಿವೇಕವಿಚಾರಣಶಬರೀಸಂಸೃತಿಭಗಂ .. 6..
 ನಾರದಮುನಿದರ್ಶನವಿಧಿಸಂತತರುಚಿರಕಲಧ್ವನಿಗೀತಂ .
 ಪಂಪಾನಿಕಟಸಮೀರತನಯಸಂವಾದವಿಶೇಷಮಭೀತಂ .. 7..
 ಶ್ರೀಜಯದೇವಕವೇರುದಿತಂ ದಂಡಕವನಚರಿತಮನೂಪಂ .

ಯಚ್ಚತು ಮುಕ್ತಿಪದಂ ವಿಮದಂ ಸುಚಿರಂ ರುಚಿರಂ ಶುಭರೂಪಂ .. 8..

ಅಷ್ಟಪದೀ 17 ಗೀತಂ ಸಪ್ತದಶಂ

ಶ್ರೀರಾಮನಾಮ ಮನೋರಮಂ ಭಜಾಮೃತತತ್ತ್ವಮಯಂ .
 ನತನೋತಿ ಯತ್ಸ್ಮರಣೇನ ಜನ್ಮಜರಾಧಿಮರಣಭಯಂ .. 1..
 ಸುಕೃತೇಃ ಪರಂ ಪ್ರಕೃತೇಃಪರಂ ಸತ್ತ್ವಾದಿಭಾವಗತಂ .
 ವಿಶ್ರಾಮಮೇಕಮನೋಗಿರಾಮಜ ಶಂಕರಾಭಿಮತಂ .. 2..
 ಪ್ರಲ್ಹಾದನಾರದಪುಂಡರೀಕಪರಾಶರಾದಿನುತಂ .
 ಸಂಸಾರಸಾಗರಸುಪ್ಲವಂ ಮಂತ್ರಾಧಿಮಂತ್ರಯುತಂ .. 3..
 ಯದಿ ಭಜಸಿ ಹರಿಮಪಿ ಕೇವಲಂ ಹೃದಿ ಕರ್ಮಣಾ ವಚಸಾ .
 ಯೋಗೇನ ಕಿಂ ಯಜ್ಞೇನ ಕಿಂ ಹ್ಯಪರೇಣ ಕಿಂ ತಪಸಾ .. 4
 ಉದ್ಗಿಧರಮ್ಯಪದಕ್ರಮೋಪನಿಷತ್ತುಗೀತಪರಂ .
 ಶಬರೀಜಟಾಯುರಜಾಮಿಲಾದಿಕತಾಪಪಾಪಹರಂ .. 5..
 ರಾಗಾದಿದೂರಮಶೇಷಮುನಿಜನಸೇವಿತಂ ಸತತಂ .
 ಲೋಕಾಭಿರಾಮಮಮಾನಮಾನಸಮಂಜಸಾವಿತತಂ .. 6..
 ಬ್ರಹ್ಮಾಂಡಸಂಪುಟರತ್ನಮುಜ್ಜಲಮಕಲಮಪ್ಪಲಯಂ .
 ಸರ್ವಾಶ್ರಯಂ ಸರ್ವಾತಿಗಂ ಸರ್ವಾರ್ತಿಹಂ ಚ ಸಮಂ .. 7..
 ತೃಷ್ಣಾನಿವಿಡರಜನೀದಿವಾಕರಮಸುರಯೂಥಭಿದಂ .
 ಜಯದೇವಭಾಷಿತಮಮದ್ಭುತಂ ಭವಸಾರಭೂತಮಿದಂ .. 8..

ಅಷ್ಟಪದೀ 18 ಗೀತಮಷ್ಟಾದಶಂ

ಲಂಕಾಪುರಮವಲೋಕ್ಯ ಕರಾಲಂ .
 ನಾನಾಭಟಪರಿಪೂರಿತಶಾಲಂ .
 ಸ್ಮೃತ್ಯ ವಿಭುಂ ವಾತಸುತೋ ನ ಚಕಾರ ಭಯಂ .. 1..
 ಬಹುವಿಧಲೋಹಯಂತ್ರಶೃಂಗಬಾಣಂ .
 ದೌವಾರಿಕಘೃತಪಾಣಿಕೃಪಾಣಂ .. 2..
 ರುಚಿರನಿಕೇತನತೋರಣಮಾಲಂ .
 ಭ್ರಾಜಮಾನಮಣಿವಿರಚಿತಜಾಲಂ .. 3..
 ಶುಭಸೋಪಾನವಾಪಿಕಾರಮ್ಯಂ .
 ಸುರತರುಭೂಷಿತವಿಪಿನಮಗಮ್ಯಂ .. 4..
 ಸಂತತಮಸುರನಿಕರಸಂಚಾರಂ .

ಕೀಲಿತಲೋಕಪಾಲಸುರದಾರಂ .. 5..
 ತುಂಗಕನಕಮಯಸೌಧವಿಕಾಶಂ .
 ಮಯನಿರ್ಮಿತಮಗಪತಿಸಂಕಾಶಂ .. 6..
 ಅತಿಶಯರುಚಿರದೇವವರಗೇಹಂ .
 ದೇವವಿನಿರ್ಮಿತನಿರೂಪಮಗೇಹಂ .. 7..
 ಶ್ರೀಜಯದೇವವಿನಿರ್ಮಿತಗಾನಂ .
 ಸುಖಯತು ಸಾಧುನಿಚಯಮನುಮಾನಂ .. 8..
 ಇತಿ ಶ್ರೀಮದ್ರಾಮಗೀತಗೋವಿಂದೇ ಮಹಾಕಾವ್ಯೇ ಶ್ರೀಜಯದೇವಕೃತೌ
 ಲಂಕಾಪ್ರವೇಶೋ ನಾಮ ಚತುರ್ಥಃ ಸರ್ಗಃ .

ಪಂಚಮಸರ್ಗಃ 5 ಲಂಕಾವಿಜಯೋ

ಅಷ್ಟಪದೀ 19 ಗೀತಮೇಕೋನವಿಂಶಂ

ರಜನೀಚರರಮಣೀಪರಿವೀತಾ .
 ಬಾಲಚಂದ್ರಕಲಿಕೇವ ಸಮೀತಾ .
 ನಾಥ ಹರೇ ಸೀದತಿ ಸೀತಾಶೋಕವನೇ .. 1..
 ಕುಶಶರೀರಗತಿರತಿಶಯದೀನಾ .
 ಭೂಮಿಶಯಾಶನಸಲಿಲವಿಹೀನಾ .. 2..
 ಧ್ಯಾಯತಿ ತವ ಮುಖಚಂದ್ರಮುದಾರಂ .
 ತ್ಯಜತಿ ಭುಜಗಮಿವ ಮಣಿಮಯಹಾರಂ .. 3..
 ಭಜತಿ ನಿಶೇಷಕಿರಣಮಿವ ಜಾಲಂ .
 ಸ್ಪೃಶತಿ ಕರೇಣ ಮುಹುರ್ನಿಜಭಾಲಂ .. 4..
 ಕಲಯತಿ ಶರಮಿವ ಮಲಯಸಮೀರಂ .
 ಮುಂಚತಿ ತಪ್ತವಿಲೋಚನನೀರಂ .. 5..
 ವಿರಹತಯಾ ವಿದಧಾತಿ ನ ಹಾಸಂ .
 ಜನಯತಿ ವನ್ದಿವಿಷಮನಿಶ್ಚಾಸಂ .. 6..
 ರಾಮರಾಮರಾಮೇತಿ ಸಕಾಮಂ .
 ವದತಿ ವಿಲಾಪತಯಾ ವಸುಯಾಭಂ .. 7..
 ಶ್ರೀಜಯದೇವಕವೇರಿದಮುದಿತಂ .
 ಮುಖಯತು ರಾಮಭಕ್ತಮತಿಮುದಿತಂ .. 8..

ಅಷ್ಟಪದೀ 20 ಗೀತಂ ವಿಂಶಂ

ಪಶ್ಯ ಪಶ್ಯ ರಘುವರ ವರಸೇತುಂ .

ಪರಮದುರಾಸದರೂಪಪಯೋನಿಧಿಸಲಿಲಾವಲಂಘನಹೇತುಂ .. 1..

ಶೈಲನಿವಹಮಾನೀಯ ಸುಮನಮಿವ ಶತಯೋಜನಪರಿಮಾಣಂ .

ನಾನಾಕಾರಶರೀರವಲೀಮುಖವೀರಾವಿಹಿತನಿರ್ಮಾಣಂ .. 2..

ವಾಲಿತನಯಸುಗ್ರೀವವಾಯುಸುತನಲನೀಲಾದಿವಿಚಾರಂ .

ಶಂಖಭುಜಗತಿಮಿಮಕರಚಕ್ರಕುಲಸಂಕುಲಮತಿವಿಸ್ತಾರಂ .. 3..

ಅಂಜನನೀಲನೀರನಿಧಿಮಧ್ಯಗಮುಜ್ವಲಘೇನವಿಕಾರಂ .

ಭಾಯಾಪಥಮಿವ ಗಗನಸಭುದ್ಯುತಮುಡುಗಣಮಿಲಿತಮುದಾರಂ .. 4..

ಖುಕ್ಷಮಲ್ಲಬಹುರಾಜಿವಿರಾಜಿತಮಿಂದುಕಿರಣಸಮರೂಪಂ .

ಲಂಕಾವಿಜಯಪತ್ರಮರ್ಪಿತಮಿವ ವಿಧಿನಾ ವಿಪುಲಮನೂಪಂ .. 5..

ಸಿದ್ಧಯಕ್ಷವಿದ್ಯಾಧರಕಿನ್ನರಸುರವರಲೋಚನಲೋಭಂ .

ಯಾತುಧಾನರಮಣೀಜನಲೋಚನರೋದನಮಭಿಗತಲೋಭಂ .. 6..

ವಾಲಖಿಲ್ಯವೈಖಾನಸಘೇನಪವನಚರಮುನಿಕ್ಯತಜಾಪಂ .

ರಾಜಮಾನರಾಕೇಯದೂರಕೃತದಾರುಣಬಂಧನಪಾಪಂ .. 7..

ಪಠತಿ ಜನಃ ಸುಚಿರಂ ಸುಮತಿರ್ಜಯದೇವವಿನಿರ್ಮಿತಗೀತಂ .

ಪಶ್ಯತಿ ನೈವ ಕದಾಚಿದಪಿ ಪ್ರತಿಬಂಧಕಸಂಸ್ಪೃತಿಭೀತಂ .. 8..

ಅಷ್ಟಪದೀ 21 ಗೀತಮೇಕವಿಂಶಂ

ಲಂಕಾಪತಿರಾಲೋಕಯದೀಶಂ .

ಇಂದೀವರಸಮರುಚಿರವಿಲೋಚನಮರಿಮದಮೋಚನಕೀಶಂ .. 1..

ರಾಕಾಪತಿಶತಕೋಟಿಮಂಜುಮುಖಮನುಪಮಚಿಬುಕಲಸಂತಂ .

ಭೃಕುಟೀಕುಟಿವಿಲಾಸತಯಾರತಿನಾಯಕಚಾಪಹಸಮ್ತಂ .. 2..

ಕರಕೋದಂಡಶರಪ್ರಭಯಾ ಲಸಮಾನಸಮಸ್ತಶರೀರಂ .

ಶಕ್ರಸಮರ್ಪಿತವರ್ಮಭೃತಂ ಸಮರಾಭಿವಿಲಂಘನಧೀರಂ .. 3..

ಬದ್ಧಜಟಾಮುಕುಟಂ ನಿಬಿಡಂ ರಜನೀಚರನಾಶನದಕ್ಷಂ .

ಚಾರುರಥಸ್ಥಮುದಪ್ರಪತಾಕಮುಖಡಿತರೋಷವಿಪಕ್ಷಂ .. 4..

ಕಾಲನೀಯಪಶಮಂ ಖಲಹಂ ಕಲಹಂ ಕರದಾರುಣಮೇತಂ .

ಮಾತಲಿನಾರಥಿಸಹಿತಮತ್ತಮಹಿತಲನಬಲೇನ ಸಮೇತಂ .. 5..

ಪರಿಕರಕಟಿತೋಣೀರವಿಭೂಷಿತಮುದ್ಗರಬಾಣಕರಾಲಂ .

ಆಕಂಪಿತತುಲಸೀದಲಸಂಕುಲಕುಸುಮಕಲಿತವನಮಾಲಂ .. 6..

ತಿಷ್ಠ ವಿಮೂಢಮತೇ ಸಮರೇ ದಶಕಂಠಮಿತಿ ಪ್ರವದಂತಂ .
 ಪ್ರಸ್ಫುರಿತಾಧರಪಲ್ಲವಯುಗಪ್ರವಿಭಾಸಿಮನೋಹರದಂತಂ .. 7..
 ಶ್ರೀಜಯದೇವಭಣಿತಮತಿಮಂಜುಲರಘುವರಸಮರವಿಧಾನಂ .
 ಪಠತಿ ಸಮರಜಯಮತಿಶಯಪುರಜಯಮೇತಿ ಮಹಾಭಯದಾನಂ .. 8..

ಅಷ್ಟಪದೀ 22 ಗೀತಂ ದ್ವಾವಿಂಶಂ

ಜಯ ರಾಮಚಂದ್ರ ಮಾಯಾಽತಿದೂರ .
 ರವಿವಂಶವಿಭೂಷಣ ಮುಕುಟಶೂರ .. 1..
 ಬ್ರಹ್ಮಾಮಹೇಂದ್ರಗಂಧರ್ವಗೀತ .
 ಕಲ್ಯಾಣನಿಪುಣ ಗುಣಗಣವಿನೀತ .. 2..
 ಚಂಡಪ್ರಯಾತ ಖಂಡಿತವಿರಾಧ .
 ಸ್ವರ್ಗಾಪವರ್ಗದ ಸರದಗಾಧ .. 3..
 ಕರುಣಾನಿಕೇತತಮ ಪ್ರಬಲರೋಷ .
 ಭಾವಾಧಿಗಮ್ಯ ಜಿತಸಕಲದೋಷ .. 4..
 ಧಾರಾಧರಪ್ರತಿಮ ನೀಲದೇಹ .
 ಸದ್ರೂಪಬೋಧಮಯಮೋದಗೇಹ .. 5..
 ವ್ಯಾಲಾದಪತ್ರ ಶತಪತ್ರನೇತ್ರ .
 ಕೂಟಸ್ಥ ಪಾಣಿತಲಕಲಿತವೇತ್ರ .. 6..
 ಸೀತಾಪತಿರಘುಪತಿಜೈನರುದ್ಧ .
 ವಿಶಸಿತಸಮಸ್ತಮಾಯಾವಿರುದ್ಧ .. 7..
 ಜಯದೇವವಿನಿರ್ಮಿತಮೇವ ರಾಮ .
 ಕುರು ತೇನ ನಾಥ ಮಮ ಹೃದಯಧಾಮ .. 8..
 ಇತಿ ಶ್ರೀಮದ್ರಾಮಗೀತಗೋವಿಂದೇ ಮಹಾಕಾವ್ಯೇ ಶ್ರೀಜಯದೇವಕೃತೌ
 ಲಂಕಾವಿಜಯೋ ನಾಮ ಪಂಚಮಃ ಸರ್ಗಃ .

ಷಷ್ಠಸರ್ಗಃ 6 ರಾಮಾಭಿಷೇಕಃ

ಅಷ್ಟಪದೀ 23 ಗೀತಂ ತ್ರಯೋವಿಂಶಂ

ಪಶ್ಯತ ರಾಮಚಂದ್ರಮತಿಶೋಭಂ .
 ವಿಧಿಹರಿಹರದಿನನಾಥನಾಕಪತಿಮುನಿಗಣಮಾನಸಲೋಭಂ .. 1..
 ನೀಲಶಕಲಸನಿಮಶರೀರರುಚಿಶುಕ್ತಿಸುವಿದ್ಯಮಹಾರಂ .

ವಾಮಭಾಗಸೀತಾಶುಭಶೋಭಿತಮನುಗತಹರಿಪರಿವಾರಂ .. 2..
 ಭಾನುಸಮಾನಪುಷ್ಪರಥಸಂಗತಮನುಜಸಹಿತಮಸುರಘ್ನಂ .
 ಚಂಡವಿಶಿಖಕೋದಂಡವಿನಾಶಿತಸಕಲಚರಾಚರವಿಘ್ನಂ .. 3..
 ಮರತಾಲಿಂಗನಗುರುಪಾದಾಂಬುಜಪ್ರಣತಿವಿಕಂಪಿತಭಾಲಂ .
 ದ್ವಿಜನತಿಕರಣವಿಧಾನಪರಸ್ಪರಪೃಚ್ಛಂ ಚಲವನಮಾಲಂ .. 4..
 ಮಾತೃಭವನಕೃತಗಮನಮನಿಂದಿತಮಣಿಮಯಪೀಠನಿವಾಸಂ .
 ಚಾಮರಯುಗಲಸಿತಾತಪವಾರಣಮಂಡಿತಮಂಜುಲಹಾಸಂ .. 5..
 ಹಸದುಕೂಲಪುಂಜಮುಕುಟಪ್ರಭಯಾಪ್ರತಿಮಾಸಿಕಪೋಲಂ .
 ನಿಜಜನಮುಪರಿಕೃಪಾಮಯಶುಭ್ರಕಟಾಕ್ಷನಿವೇಶನಲೋಲಂ .. 6..
 ಬಂದಿವೇಷಧರವೇದಚತುಷ್ಟಯವಿಹಿತವಿಜಯಗುಣಗಾಥಂ .
 ಕನಕರತ್ನಮಯಪಾಣಿವಿಶೇಷಕೃತಾಖಿಲಲೋಕಸನಾಥಂ .. 7..
 ಶ್ರೀಜಯದೇವವಿನಿರ್ಮಿತಮತಿಶಯರಘುಪತಿಚರಿತಮನೂಪಂ .
 ಹರಿಚರಣಸ್ಯ ತನೋತು ಶಿವಂ ಹೃದಿ ಮಾನಸಹಂಸಸರೂಪಂ .. 8..

ಅಷ್ಟಪದೀ 24 ಗೀತಂ ಚತುರ್ವಿಂಶಂ

ಜಹಿಹಿ ಶಯನಮರವಿಂದವಿಲೋಚನ ಖಗಕೇತೋ .
 ಕರುಣಾಪೂರಿತ ಶುಭನಯನೇನ ವಿಲೋಕಯ ಮಂಗಲಹೇತೋ .. 1..
 ಉದಯತಿ ಭಾನುರಯಂ ವಿಧುನಾ ಸಮಮೇತಿ ಸಮಸ್ತತಮಿಸ್ತ್ರಂ .
 ದಧತಿ ನಭೋರುಣತಾಮರುಣರುಣೇನ ಬಭೂವ ಸದೋಜಸಮಿಸ್ತ್ರಂ .. 2..
 ವಿಕಸತಿ ಪದ್ಮವನಂ ಸಕಲಂ ವಿಹಗಾವಲಿದಾತಿನಿನಾದಂ .
 ಹಂಸವಿರಾವಬೋಧಿತಚಕ್ರನಿಚಪಗತಸರ್ವವಿಷಾದಂ .. 3..
 ದೀಪಶಿಖಾತಿಶಿಬುದ್ಧತರಾ ಮಲಿನತ್ವಮುಪೈತಿ ವಿಶಾಲಾ .
 ಸೀದತಿ ಕುಮುದಮುಲೂಕತತಿಃ ಪ್ರತಿಗಚ್ಛತಿ ಲಯಮುಡುಮಾಲಾ .. 4..
 ಕರ್ಷತಿ ಶ್ರುಂಖಲಕಂ ಗಜತಾ ಯುಗಭಾಗವಿಭಾಜಿತನಿದ್ರಾ .
 ನಮತಿ ಮಹೀಪಸಭಾಸಮಿಮುಖಂ ತವ ರಾಘವ ದೂರದರಿದ್ರಾ .. 5..
 ಗಾಯತಿ ಸಾಮಖಿಲಾಮಖಿಲಾಮೃಷಿರಾಜಖಂಡಿತವೀಣಾ .
 ನೃತ್ಯತಿ ದೇವವಧೂ ರುಚಿರಾಯುತಭಾವಭರೇಣ ನವೀಣಾ .. 6..
 ಶೀತಲಮಂದಸುಗಂಧಸಮೀರಗಲಿತಕುಸುಮಾವಲಿರೇಖಾ .
 ಪಠತಿ ಪರಸ್ಪರಮೇವ ಪಟುಃ ಶ್ರುತಿಪಾರಮವಾರಿತವೇಷಾ .. 7..
 ಶ್ರೀಕವಿರಾಜಶಿರೋಮಣಿದಾಮಲಸಜ್ಜಯದೇವವಿಗೀತಂ .
 ಮೋದಭರಂ ಸುಜನಸ್ಯ ತನೋತಿ ಕರೋತು ಮನೋ ರಸನೀತಂ .. 8..
 ಇತಿ ಶ್ರೀಮದ್ರಾಮಗೀತಗೋವಿಂದೇ ಮಹಾಕಾವ್ಯೇ ಶ್ರೀಜಯದೇವಕೃತೌ

ರಾಮಾಭಿಷೇಕೋ ನಾಮ ಷಷ್ಠಃ ಸರ್ಗಃ .


ಇತಿ ಕವಿ ಜಯದೇವಕೃತಂ ರಾಮಗೀತಗೋವಿಂದಂ ಸಂಪೂರ್ಣಂ .

(Although in the similar form of the more well-known Gitagovinda by Jayadevapandita, this composition is by a different Jayadevakavi.


Selected songs were presented at All India Road, Pune in 2009 with music by Dr. Keshavchaitanya Kunte.

The audio of the program is available at <https://www.youtube.com/watch?v=Pxxg8t3PGCpA> with Marathi/English commentary.

Encoded and proofread by Keshavchaitanya Kunte

——
Rama Geeta Govinda

pdf was typeset on July 9, 2023

——
Please send corrections to sanskrit@cheerful.com

